

Seçicilər məntəqələrə yüksək ovqatla gəlirdilər

Səbail rayonunda onlar vətəndaşlıq borclarını həvəslə yerinə yetirirdilər



Yanvarın 29-da seçicilər fəal şəkildə məntəqələrə gələrək ən yaxşı namizədə səs verdilər. Onların azad və sərbəst səs verməsi üçün məntəqələrdə hər cür şərait yaradılmışdı.

7 sayılı Səbail Rayon Seçki Dairəsinin 37 sayılı məntəqəsində olarkən biz bunu yaxından müşahidə etdik. Məntəqə seçki komissiyasının sədri Aytən Quluyeva dedi ki, səsvermə səhər saat 8-dən başlayıb. Qısa müddət ərzində xeyli seçici məntəqəyə üz tutaraq layiq bildikləri namizədlərə səs veriblər. Seçicilərin səs vermələri üçün məntəqədə əlverişli şərait yaradılıb. Məntəqə zəruri texniki avadanlıqlarla təmin edilib. Seçki prosesində elə ilk dəqiqələrdən fəallıq hiss olunur. Seçicilər öz vətəndaşlıq borclarını böyük həvəslə, yüksək ovqatla yerinə yetirirlər. Məntəqədə səsvermə hüququ olan seçicilərin sayı 1473 nəfər təşkil edir. Onlardan 9 nəfərinin yaşı səksəndən yuxarıdır. 3 nəfər

seçimiz isə bu gün ilk dəfə səs verdilər. İlk dəfə səsvermədə iştirak edən seçicilərə hədiyyələr də təqdim olundu. Qoy bu əlamətdar gün onların yaddaşında dərin iz salsın. Bələdiyyə seçkilərində 12 yer uğrunda 24 namizəd mübarizə aparır: "Seçkilərin şəffaf və demokratik şəkildə keçirilməsi üçün hər cür şərait yaradılıb. İlk addımda məntəqəyə daxil olan seçicilərin fanarla barmaqlarının izi yoxlanılır. Yoxlama zamanı həmin seçicilərin başqa məntəqədə səs verib-vermədikləri dəqiqləşdirilir. Belə bir fakt aşkarlananda həmin seçiciyə bülleten verilmir. Yeri gəlmişkən bildirim ki, indiyə qədər belə bir fakt aşkarlanmayıb. Seçki prosesi nizamı ilə davam edir. Seçicilər qeydiyyatdan keçdikdən sonra seçki komissiyasının üzvləri tərəfindən onlara bülletenlər verilir. Səs vermək üçün məntəqədə 6 seçki kabinəsi yaradılıb. Seçki bülleteni alan seçicilər kabinələrə daxil olaraq sərbəst şəkildə istədikləri namizədə səs verirlər. Sonra bülleteni məntəqənin mərkəzindəki şəffaf qutuya atırlar".

Məntəqə seçki komissiyasının sədri Aytən Quluyeva komissiya üzvlərinin məsuliyyətliliyindən də söz açdı. Bildirdi ki, katiblər Aygün İbadova, Aygün Qəhrəmanova, üzvlər İnarə Əhmədova, Nahid Həmidov və Aynur Şirinova işlərinin öhdəsindən layiqincə gəlirlər. Seçki məntəqəsinə üz tutan seçiciləri təbəssümlə, xoş ovqatla qarşılayır, dəyərli məsləhət və tövsiyələr verirlər. Bütün bunlar onu göstərir ki, komissiya üzvləri işlərinə böyük məsuliyyət və diqqətlə yanaşırlar.

Seçicilərlə görüşüb söhbət etdik. Həmsöhbəti olduğumuz seçicilər məntəqədə onların səs vermələri üçün yaradılmış şəraitdən razılıqlarını bildirirlər.

Seçici Şəfiqə İmanova dedi ki, mən bütün seçkilərdə, həm prezident, həm parlament, həm də bələdiyyə seçkilərində fəal iştirak etmişəm. Bu gün də bələdiyyə seçkilərində iştirak edirəm. Bunu özümün vətəndaşlıq borcu hesab edirəm. Gərək hamı bu seçkilərdə fəal iştirak edib ən yaxşı, ən bacarıqlı namizədə səs versin. Seçki məntəqəsində yaradılmış şəraitdən çox razıyıq. Burada seçicilərin səs vermələri üçün bütün rahatlıq yaradılıb. Bir qalır bizim seçici kimi seçimimizi etməyimiz. Mən seçici kimi bunu yüksək ovqatla, böyük həvəslə etdim. Proqramını, platformasını bəyəndiyim namizədə səs verdim.

- Məntəqəyə daxil olan kimi burada seçicilər üçün yaradılmış şəraiti görəndə ürəyimiz açılır, - deyə Hamil Rəhmanov söhbətimizə qoşuldu. - Bələdiyyə seçkiləri hər birimiz üçün mühüm əhəmiyyət daşıyır. Buna görə də məntəqədə böyük canlanma müşahidə olunur. Seçicilər səsvermədə fəal iştirak edərək çox şəffaf və demokratik şəkildə istədikləri namizədə səs verirlər. Seçki demokratik şəraitdə keçirildiyinə görə inanırıq ki, ən layiqli namizədlər seçiləcək.

Seçici İsmayıl İsmayılov səsvermə kabinetində namizədinə səs verdikdən sonra şəffaf qutuya yaxınlaşdı. Seçki ilə bağlı fikrini və ürək sözlərini belə ifadə etdi: "Seçki məntəqəsindəki fəallığı görəndə sevindim. Deməli, xalqımız bələdiyyə seçkilərinə böyük önəm verir. İnsanlar seçki məntəqələrinə gələrək səslerini ən yaxşı namizədlərə verirlər. İnanıram ki, bugünkü seçki demokratikliyi və şəffaflığı ilə tarixə düşəcək.

Məntəqəyə gələn seçicilərin ardı-arası kəsilmir. Seçicilər seçkilərdə çox fəal və yüksək ovqatla iştirak edib ən yaxşı namizədə səs verirdilər.

Vahid MƏHƏRRƏMOV,
"Azərbaycan"

